



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

====000=====

ກະຊວງ ໂຍທາທິການ ແລະ ຂົນສົ່ງ

05949

ຫ້ອງການ

ເລກທີ:

/ຍທຂ.ຫກ

ນະຄອນຫຼວງວຽງຈັນ, ວັນທີ: 21 MAR 2019

ຄໍາແນະນຳ

ກ່ຽວກັບ ການຈັດຕັ້ງປະຕິບັດລະບຽບການຄຸ້ມຄອງການຂໍອະນຸຍາດດຳເນີນທຸລະກິດ  
ໃນຂະແໜງການ ໂຍທາທິການ ແລະ ຂົນສົ່ງ

- ອີງຕາມຂໍ້ຕົກລົງຂອງລັດຖະມົນຕີ ກະຊວງ ໂຍທາທິການ ແລະ ຂົນສົ່ງ ສະບັບເລກທີ 27252/ຍທຂ, ລົງວັນທີ 8/12/2017 ວ່າດ້ວຍການຈັດຕັ້ງ ແລະ ເຄື່ອນໄຫວ ຂອງ ຫ້ອງການກະຊວງ;
- ອີງຕາມຂໍ້ຕົກລົງຂອງລັດຖະມົນຕີ ວ່າດ້ວຍລະບຽບການຄຸ້ມຄອງການຂໍອະນຸຍາດດຳເນີນທຸລະກິດ ໃນຂະແໜງການ ໂຍທາທິການ ແລະ ຂົນສົ່ງ, ສະບັບເລກທີ 17582/ຍທຂ, ລົງວັນທີ 8/8/2018;
- ອີງຕາມຂໍ້ຕົກລົງຂອງລັດຖະມົນຕີ ກະຊວງ ອຸດສາຫະກຳ ແລະ ການຄ້າ ສະບັບເລກທີ 23/ອຄ.ກທຄວ, ລົງວັນທີ 9 ມັງກອນ 2019 ວ່າດ້ວຍ ການຂຶ້ນທະບຽນວິສາຫະກິດ;
- ອີງຕາມການຕົກລົງເຫັນດີໃນກອງປະຊຸມກະຊວງ ຄັ້ງວັນທີ 14/03/2019 ແລະ ອີງຕາມໜັງສືສະເໜີຂອງກົມແຜນການ ແລະ ການຮ່ວມມື ສະບັບເລກທີ 5639/ຍທຂ.ກຜຮ, ລົງວັນທີ 18/03/2019.

ເພື່ອຜັນຂະຫຍາຍເນື້ອໃນລະບຽບການຄຸ້ມຄອງການຂໍອະນຸຍາດດຳເນີນທຸລະກິດ ຂອງຂະແໜງການ ໂຍທາທິການ ແລະ ຂົນສົ່ງ ໃຫ້ມີຄວາມຊັດເຈນ, ໂປ່ງໃສ, ສອດຄ່ອງລະບຽບການທີ່ກ່ຽວຂ້ອງ, ສ້າງເງື່ອນໄຂ ຊຸກຍູ້ໃຫ້ພາກທຸລະກິດ ສາມາດເລີ່ມຕົ້ນກິດຈະການຂອງຕົນ ໄດ້ຢ່າງຄ່ອງຕົວ ແລະ ມີຄວາມເປັນເອກະພາບ ແນໃສ່ໃຫ້ສາມາດຈັດຕັ້ງປະຕິບັດໄດ້ຢ່າງມີປະສິດທິຜົນໃນຂອບເຂດທົ່ວປະເທດ,

ຫົວໜ້າຫ້ອງການ ກະຊວງ ໂຍທາທິການ ແລະ ຂົນສົ່ງ ອອກຄໍາແນະນຳ ດັ່ງນີ້:

1. ການອອກອະນຸຍາດດຳເນີນທຸລະກິດ

ທຸກໆວິສາຫະກິດ ທີ່ໄດ້ທະບຽນວິສາຫະກິດຈາກຂະແໜງການ ອຸດສາຫະກຳ ແລະ ການຄ້າແລ້ວ ມີ ຈຸດປະສົງຕ້ອງການດຳເນີນທຸລະກິດ ໃນຂົງເຂດໂຍທາທິການ ແລະ ຂົນສົ່ງ ຮັບຜິດຊອບ ຕາມການແບ່ງ

ປະເພດທຸລະກິດ ທີ່ກຳນົດຢູ່ໃນເອກະສານການຈັດແບ່ງຂະແໜງເສດຖະກິດຂອງ ສປປ ລາວ (Lao Standard Industrial Classification-LSIC), ຕ້ອງໄດ້ຂໍອະນຸຍາດດຳເນີນທຸລະກິດ ຈາກຂະແໜງການ ໂຍທາທິການ ແລະ ຂົນສົ່ງ ກ່ອນ, ວິສາຫະກິດ ຈຶ່ງສາມາດເຄື່ອນໄຫວໃນກິດຈະການທີ່ກຳນົດໄວ້ໃນໃບອະນຸຍາດນັ້ນໄດ້.

ໃບອະນຸຍາດດຳເນີນທຸລະກິດ ແມ່ນເອກະສານຢັ້ງຢືນ ສິດ ແລະ ພັນທະໃນການປະກອບທຸລະກິດໃດໜຶ່ງ ທີ່ຂະແໜງການ ຍທຂ ອອກໃຫ້ວິສາຫະກິດ ສຳລັບກິດຈະການທີ່ຕ້ອງຂໍອະນຸຍາດດຳເນີນທຸລະກິດ.

**2. ການແບ່ງຂັ້ນຄຸ້ມຄອງການອອກອະນຸຍາດດຳເນີນທຸລະກິດຂອງຂະແໜງການ ຍທຂ**

- 1) **ຂັ້ນສູນກາງ:** ກົມແຜນການ ແລະ ການຮ່ວມມື, ກະຊວງ ໂຍທາທິການ ແລະ ຂົນສົ່ງ ເປັນຜູ້ຄຸ້ມຄອງ ແລະ ຝຶຈາລະນາອອກອະນຸຍາດດຳເນີນທຸລະກິດ ສຳລັບພາກສ່ວນທີ່ເຄື່ອນໄຫວພາຍໃນ ແລະ ຕ່າງປະເທດ, ລັດວິສາຫະກິດ, ການລົງທຶນຮ່ວມກັບຕ່າງປະເທດ, ການລົງທຶນຂອງຕ່າງປະເທດ 100%;
- 2) **ຂັ້ນແຂວງ:** ພະແນກ ຍທຂ ນະຄອນຫລວງ, ແຂວງ ສາມາດຮັບຄຳຮ້ອງ ແລະ ຝຶຈາລະນາອອກອະນຸຍາດດຳເນີນທຸລະກິດທົ່ວໄປ (LSIC) ໃນຂອບເຂດທົ່ວປະເທດ ແລະ ພາຍໃນແຂວງຂອງຕົນ;
- 3) **ຂັ້ນເມືອງ:** ຫ້ອງການ ຍທຂ ເມືອງ, ສາມາດຮັບຄຳຮ້ອງ ແລະ ຝຶຈາລະນາອອກອະນຸຍາດດຳເນີນທຸລະກິດທົ່ວໄປ (LSIC) ພາຍໃນ ແຂວງ ແລະ ເມືອງຂອງຕົນ, ໃນກໍລະນີ ເມືອງໃດໜຶ່ງຫາກບໍ່ມີຄວາມພ້ອມ ໃນການອອກອະນຸຍາດດຳເນີນທຸລະກິດ ຕາມເງື່ອນໄຂດັ່ງກ່າວ ແມ່ນມອບໃຫ້ພະແນກ ຍທຂ ປະຈຳແຂວງ, ນະຄອນຫລວງ ຄົ້ນຄວ້າ ແລະ ຝຶຈາລະນາອອກອະນຸຍາດດຳເນີນທຸລະກິດແທນ.

ກ່ຽວກັບປະເພດທຸລະກິດ ແລະ ແບ່ງຂັ້ນຄຸ້ມຄອງລະອຽດຂອງແຕ່ລະກິດຈະການວິຊາສະເພາະ ທີ່ຂຶ້ນກັບຂະແໜງ ຍທຂ ຮັບຜິດຊອບ ໃຫ້ປະຕິບັດຕາມລະບຽບຂອງແຕ່ລະຂະແໜງການກ່ຽວຂ້ອງນັ້ນ.

**3. ຜູ້ມີສິດເຊັນໃບອະນຸຍາດດຳເນີນທຸລະກິດຂອງແໜງການ ຍທຂ**

- 1) **ຂັ້ນສູນກາງ:** ແມ່ນ ຫົວໜ້າ ຫລື ຮອງຫົວໜ້າກົມແຜນການ ແລະ ການຮ່ວມມື, ກະຊວງ ຍທຂ ຜູ້ທີ່ໄດ້ຮັບການມອບສິດ ລົງລາຍເຊັນໃສ່ໃບອະນຸຍາດດຳເນີນທຸລະກິດ;
- 2) **ຂັ້ນແຂວງ:** ແມ່ນ ຫົວໜ້າ ຫລື ຮອງຫົວໜ້າພະແນກ ຍທຂ ນະຄອນຫລວງ, ແຂວງ ຜູ້ທີ່ໄດ້ຮັບການມອບສິດ ລົງລາຍເຊັນໃສ່ໃບອະນຸຍາດດຳເນີນທຸລະກິດ;
- 3) **ຂັ້ນເມືອງ:** ແມ່ນ ຫົວໜ້າ ຫລື ຮອງຫົວໜ້າຫ້ອງການ ຍທຂ ເມືອງຜູ້ທີ່ໄດ້ຮັບການມອບສິດ ລົງລາຍເຊັນໃສ່ໃບອະນຸຍາດດຳເນີນທຸລະກິດ.

4. ເງື່ອນໄຂກ່ຽວກັບການຂໍອະນຸຍາດດຳເນີນທຸລະກິດ.

ເພື່ອກຳນົດເງື່ອນໄຂຂອງການດຳເນີນທຸລະກິດຂອງ ບຸກຄົນ ຫລື ນິຕິບຸກຄົນ ທີ່ຕ້ອງການຂໍອະນຸຍາດດຳເນີນທຸລະກິດ ການຜະລິດ ຫລື ການບໍລິການ ໃນຂະແໜງ ໂຍທາທິການ ແລະ ຂົນສົ່ງ ມີເງື່ອນໄຂ ດັ່ງນີ້:

- 1) ກໍລະນີບຸກຄົນ: ຜູ້ສະເໜີຂໍອະນຸຍາດດຳເນີນທຸລະກິດ ຕ້ອງມີອາຍຸ 18 ປີຂຶ້ນໄປ, ມີທີ່ຢູ່ອາໄສຢູ່ໃນ ສປປ ລາວ, ບໍ່ເປັນບຸກຄົນລົ້ມລະລາຍ, ບໍ່ເຄີຍໄດ້ຮັບການຕັດສິນລົງໂທດ, ຖືກສັງໄຈະ ຫລື ຍົກເລີກການອອກອະນຸຍາດດຳເນີນທຸລະກິດມາກ່ອນ;
- 2) ກໍລະນີນິຕິບຸກຄົນ: ຜູ້ສະເໜີຂໍອະນຸຍາດເປັນນິຕິບຸກຄົນ ໃນຮູບແບບບໍລິສັດ ຈຳກັດ ຫລື ບໍລິສັດມະຫາຊົນ. ຜູ້ຖືຫຸ້ນ, ອຳນວຍການບໍລິສັດ ຫລື ຜູ້ຮັບມອບສິດ ຕ້ອງບໍ່ເຄີຍຖືກສັງໄຈະ ຫລື ຍົກເລີກການອອກອະນຸຍາດດຳເນີນທຸລະກິດມາກ່ອນ;
- 3) ດ້ານການເງິນ (ທຶນຈົດທະບຽນ): ບຸກຄົນ ຫລື ນິຕິບຸກຄົນພາຍໃນ ແລະ ຕ່າງປະເທດ ຕ້ອງມີຖານະການເງິນທີ່ໜັ້ນຄົງ ແລະ ພຽງພໍກັບຂະໜາດການດຳເນີນທຸລະກິດຂອງຕົນ ຊັບສິນທັງໝົດທີ່ນຳມາປະກອບເປັນທຶນຕ້ອງໄດ້ຮັບການຢັ້ງຢືນຄວາມຖືກຕ້ອງຈາກທະນາຄານ;
- 4) ດ້ານວິຊາການ: ຜູ້ຂໍອະນຸຍາດ ຫລື ຜູ້ອຳນວຍການຕ້ອງມີປະສົບການໃນການດຳເນີນທຸລະກິດ ພ້ອມດຽວກັນ ຕ້ອງມີພະນັກງານວິຊາການທີ່ຈົບວິຊາສະເພາະນັ້ນໆໃນລະດັບທີ່ຕ້ອງການ ຢ່າງໜ້ອຍສອງຄົນຂຶ້ນໄປ ໂດຍໄດ້ຮັບການຮັບຮອງຈາກສະພາວິຊາຊີບກ່ຽວຂ້ອງ (ກໍລະນີ ສະພາວິຊາຊີບກ່ຽວຂ້ອງໄດ້ຮັບການສ້າງຕັ້ງ);
- 5) ອຸປະກອນ ແລະ ພາຫະນະກົນຈັກ: ກ່ອນການສະເໜີຂໍອະນຸຍາດ ດຳເນີນທຸລະກິດ, ວິສາຫະກິດ ຈະຕ້ອງປະກອບ ລາຍການພາຫະນະກົນຈັກ ແລະ ອຸປະກອນ ທີ່ຈຳເປັນ ເພື່ອການຜະລິດ ແລະ ການບໍລິການທີ່ມີຄຸນນະພາບ ແກ່ຜູ້ບໍລິໂພກແລະ ໂອນກຳມະສິດຢ່າງຖືກຕ້ອງ;
- 6) ທີ່ຕັ້ງສຳນັກງານ: ຕ້ອງມີສະຖານທີ່ຕັ້ງສຳນັກງານຢູ່ ສປປ ລາວ, ເປັນສະຖານທີ່ ທີ່ເໝາະສົມກັບຂະໜາດກິດຈະການ, ມີບ່ອນຈອດລົດ, ບໍ່ສ້າງຜົນກະທົບທີ່ບໍ່ດີຕໍ່ສະພາບແວດລ້ອມ, ສັງຄົມ, ບຸກຄົນ ແລະ ສ່ວນລວມ;
- 7) ຄ່າທຳນຽມ ແລະ ບໍລິການ: ໃນການອອກອະນຸຍາດດຳເນີນທຸລະກິດ ແມ່ນໃຫ້ປະຕິບັດ ຕາມລະບຽບການ (ລັດຖະບັນຍັດວ່າດ້ວຍ ຄ່າທຳນຽມ ແລະ ບໍລິການ); ເຊິ່ງຕ້ອງໄດ້ຊຳລະຄ່າທຳນຽນເສຍກ່ອນຈຶ່ງອອກອະນຸຍາດດຳເນີນທຸລະກິດ.

5. ບັນດານິຍາມກົດຈະການ ແລະ ເລກລະຫັດ ການອອກອະນຸຍາດດຳເນີນທຸລະກິດ  
ບັນດານິຍາມກົດຈະການ ແລະ ເລກລະຫັດ ການອອກອະນຸຍາດດຳເນີນທຸລະກິດ ແມ່ນໃຫ້ຈັດຕາມປະເພດການຈັດແບ່ງຂະແໜງເສດຖະກິດຂອງ ສປປລາວ (Lao Standard Industrial Classification-LSIC) ດັ່ງນີ້:

- 1) ການກໍ່ສ້າງເຄຫາສະຖານ 4100, ການກໍ່ສ້າງຂົວທາງ ແລະ ທາງລົດໄຟ 4210, ການກໍ່ສ້າງທາງນໍ້າ ແລະ ກໍ່ສ້າງສາທາລະນຸປະໂພກ 4220.
- 2) ການບໍລິການໃຫ້ຄໍາປຶກສາ ທາງດ້ານສະຖາປັດຕະຍະກຳ, ວິສະວະກຳ, ໂຄງສ້າງຕຶກອາຄານ, ກວດສອບເຄຫາສະຖານ, ສໍາຫລວດ ແລະ ອອກແບບ 7110; ການບໍລິການຄໍາປຶກສາດ້ານສະຖາປັດຕະຍະກຳ 71101; ການບໍລິການຄໍາປຶກສາດ້ານວິສະວະກອນ 71102; ການກໍ່ສ້າງ ເຄຫາສະຖານ, ກໍ່ສ້າງຂົວທາງ ແລະ ທາງລົດໄຟ, ກໍ່ສ້າງທາງນໍ້າ ແລະ ກໍ່ສ້າງສາທາລະນຸປະໂພກອື່ນໆທີ່ກຳນົດ.
- 3) ການບໍລິການດ້ານການຂົນສົ່ງ ແລະ ສາງ (ຂະແໜງ H): ການຂົນສົ່ງທາງບົກ ແລະ ການຂົນສົ່ງຜ່ານທໍ່ການຂົນສົ່ງທາງນໍ້າ (ນໍ້າປະປາ), ຂົນສົ່ງທາງອາກາດ, ສາງເກັບສິນຄ້າ ແລະ ກິດຈະກຳຢູ່ໜູນການຂົນສົ່ງ; ການສະໜອງນໍ້າ, ລະບາຍນໍ້າເສຍ, ການບໍລິການຈັດການ ແລະ ເຄື່ອນໄຫວບໍາບັດສິ່ງເສດເຫຼືອ (ຂະແໜງ E); ການສ້ອມແປງລົດຍົນ ແລະ ລົດຈັກ ( ຂະແໜງ G); ການເຄື່ອນໄຫວບໍລິການອື່ນໆ (ຂະແໜງ S).
- 4) ການເຄື່ອນໄຫວສາຍວິຊາຊີບ(ຂະແໜງ M);

ສະພາສະຖາປະນິກ ແລະ ວິສະວະກອນລາວ ເປັນຜູ້ຄົ້ນຄ້ວາອອກອະນຸຍາດໃບປະກອບວິຊາຊີບ ແກ່ບຸກຄົນທີ່ມີຄຸນນະວຸດທິດ້ານການສຶກສາສາຍວິຊາຊີບ ໃນຂະແໜງການ ໂຍທາທິການ ແລະ ຂົນສົ່ງ ຊຶ່ງຈະຕ້ອງຜ່ານການສອບເສັງ ແລະ ໄດ້ຮັບໃບອະນຸຍາດຈາກສະພາດັ່ງກ່າວ.

ລາຍລະອຽດເພີ່ມເຕີມ ໃຫ້ເບິ່ງໃນການຈັດຕາມປະເພດການຈັດແບ່ງຂະແໜງເສດຖະກິດຂອງ ສປປລາວ (Lao Standard Industrial Classification-LSIC) ສະບັບປີ 2017 ຂອງສູນສະຖິຕິແຫ່ງຊາດ.

## 6. ການຕໍ່ໃບອະນຸຍາດດຳເນີນທຸລະກິດ.

ວິສາຫະກິດທີ່ເຄື່ອນໄຫວທຸລະກິດໃນຂົງເຂດ ຍທຂ ຕ້ອງໄດ້ຖືບັນຊີ ຕາມກົດໝາຍບັນຊີກຳນົດ ໃນການຂໍຕໍ່ອະນຸຍາດ ຕ້ອງໄດ້ມີການສະຫລຸບບັນຊີ ແລະ ຊຳລະອາກອນຕ່າງໆ ຕາມກົດໝາຍກຳນົດ ໃຫ້ສຳເລັດເສຍກ່ອນ ຈຶ່ງຈະພິຈາລະນາຕໍ່ອະນຸຍາດ ຕາມລະບຽບວາງອອກ.

ການຂໍຕໍ່ໃບອະນຸຍາດດຳເນີນທຸລະກິດໃຫ້ຍື່ນຄຳຮ້ອງຂໍຕໍ່ໃບອະນຸຍາດດຳເນີນທຸລະກິດ ກ່ອນວັນທີ່ໃບອະນຸຍາດໝົດອາຍຸ, ເມື່ອໄດ້ຍື່ນຄຳຮ້ອງແລ້ວ ແມ່ນຜູ້ຍື່ນຄຳຮ້ອງຢູ່ໃນຖານະຜູ້ໄດ້ຮັບອະນຸຍາດດຳເນີນທຸລະກິດ ຈົນກ່ວາຈະມີຄຳເຫັນ ຈາກ ກະຊວງ ໂຍທາທິການ ແລະ ຂົນສົ່ງ, ພະແນກ ຍທຂ ແຂວງ, ນະຄອນຫລວງ ແລະ ຫ້ອງການ ຍທຂ ເມືອງ;

ຖ້າຜົນການຄົ້ນຄວ້າເຫັນວ່າ: ວິສາຫະກິດເຄື່ອນໄຫວຖືກຕ້ອງ ຕາມການອອກອະນຸຍາດໃຫ້, ຄະນະຮັບຜິດຊອບຈະເຫັນດີໃຫ້ຕໍ່ໃບອະນຸຍາດດຳເນີນທຸລະກິດ. ແຕ່ຫາກຜົນການຄົ້ນຄວ້າພົບເຫັນການເຄື່ອນໄຫວທີ່ຜິດກັບການອອກໃບອະນຸຍາດໃຫ້. ຄະນະຮັບຜິດຊອບອອກອະນຸຍາດຈະໃຫ້ແກ້ໄຂຕາມກຳນົດເວລາທີ່

ແນ່ນອນ, ເມື່ອແກ້ໄຂແລ້ວ ຈຶ່ງຕໍ່ໃບອະນຸຍາດໃຫ້ໄດ້. ຖ້າຫາກບໍ່ສາມາດແກ້ໄຂຕາມກຳນົດເວລາ ຄະນະ ຮັບຜິດຊອບຈະບໍ່ອະນຸຍາດໃຫ້ຕໍ່ອາຍຸໄດ້;

ໃນກໍລະນີ ໃບຄຳຮ້ອງຂໍຕໍ່ໃບອະນຸຍາດບໍ່ທັນຕາມກຳນົດເວລາ ກ່ອນໃບອະນຸຍາດໝົດອາຍຸ, ແຕ່ວິ ສາຫະກິດໄດ້ຍື່ນພາຍໃນກຳນົດເວລາ 20 ວັນ ຫລັງຈາກໃບອະນຸຍາດໝົດອາຍຸ ແມ່ນຖືວ່າຍື່ນຄຳຮ້ອງພາຍໃນ ກຳນົດເວລາ ແລະ ການດຳເນີນທຸລະກິດໃນໄລຍະເວລານັ້ນແມ່ນຖືວ່າເປັນການດຳເນີນທີ່ໄດ້ຮັບອະນຸຍາດ ແຕ່ ເມື່ອຄະນະຮັບຜິດຊອບ ອອກອະນຸຍາດໃຫ້ຕໍ່ໃບອະນຸຍາດ, ວິສາຫະກິດຕ້ອງເສຍຄ່າປັບໃໝ 20% ຂອງຄ່າ ທຳນຽມຕໍ່ໃບອະນຸຍາດ, ຖ້າກາຍກຳນົດ 20 ວັນ ຕ້ອງເລີ່ມຕົ້ນຂະບວນການຂໍອະນຸຍາດດຳເນີນທຸລະກິດໃໝ່.

**7. ກົນໄກການຄົ້ນຄວ້າການອອກອະນຸຍາດດຳເນີນທຸລະກິດ**

ຂັ້ນຕອນການຄົ້ນຄວ້າພິຈາລະນາອອກອະນຸຍາດດຳເນີນທຸລະກິດ ຕ້ອງປະຕິບັດດັ່ງນີ້:

1. ກວດກາເບິ່ງລາຍລະອຽດຂອງກິດຈະການ, ລະຫັດກິດຈະການຂອງທຸລະກິດນັ້ນໆ ເພື່ອລະບຸ ໃສ່ໃບອະນຸຍາດໃຫ້ຖືກຕ້ອງ;
2. ກວດກາຄວາມຖືກຕ້ອງຂອງເອກະສານເຊັ່ນ: ຄວາມຖືກຕ້ອງດ້ານການເງິນ, ປະຫວັດຂອງນັກ ລົງທຶນ, ວິຊາການ, ພາຫະນະກົນຈັກ ແລະ ອື່ນໆ ວ່າມີການຢັ້ງຢືນ ແລະ ຮັບຮອງຈາກ ພາກສ່ວນກ່ຽວຂ້ອງ;
3. ກວດກາເບິ່ງລາຍລະອຽດ ທີ່ຕັ້ງ, ຂະໜາດ, ລັກສະນະ ຫລື ມາດຕະຖານການດຳເນີນທຸລະກິດ ຕາມກົດໝາຍກ່ຽວຂ້ອງກັບປະເພດທຸລະກິດນັ້ນໆ;

ເມື່ອຜ່ານການກວດກາຮຽບຮ້ອຍແລ້ວ ຂະແໜງການໂຍທາທິການ ແລະ ຂົນສົ່ງ ຕ້ອງແຈ້ງຜົນ ກ່ຽວກັບ ການທີ່ຈະອອກອະນຸຍາດ ຫລື ບໍ່ອອກອະນຸຍາດ ພ້ອມດ້ວຍເຫດຜົນ ໃຫ້ຜູ້ສະເໜີ ຂໍອະນຸຍາດດຳເນີນທຸລະກິດພາຍໃນ 03 – 05 ວັນລັດຖະການ.

**8. ຮູບແບບໃບອະນຸຍາດດຳເນີນທຸລະກິດ.**

ໃບອະນຸຍາດດຳເນີນທຸລະກິດ ຂອງຂະແໜງການໂຍທາທິການ ແລະ ຂົນສົ່ງ ແມ່ນເອກະສານຢັ້ງຢືນ ຄວາມຖືກຕ້ອງໃນການດຳເນີນທຸລະກິດຂອງບຸກຄົນ ຫລື ນິຕິບຸກຄົນ ທີ່ພາກລັດ ກໍຄື ກະຊວງໂຍທາທິການ ແລະ ຂົນສົ່ງ, ອອກອະນຸຍາດໃຫ້ບຸກຄົນ ຫລື ນິຕິບຸກຄົນ ໃນຂອບເຂດການອະນຸຍາດດຳເນີນທຸລະກິດນັ້ນໆ, ໃບອະນຸຍາດດຳເນີນທຸລະກິດປະກອບດ້ວຍ ລາຍລະອຽດດັ່ງນີ້:

- 1) ຊື່ ກະຊວງໂຍທາທິການ ແລະ ຂົນສົ່ງ
- 2) ຊື່ ວິສາຫະກິດທີ່ໄດ້ຮັບອະນຸຍາດ (ເປັນພາສາລາວ ແລະ ພາສາຕ່າງປະເທດ)
- 3) ເລກລະຫັດວິສາຫະກິດ (ຖ້າມີ)
- 4) ເລກປະຈຳຕົວຜູ້ເສຍອາກອນ (ຖ້າມີ)
- 5) ທີ່ຕັ້ງສຳນັກງານ
- 6) ກິດຈະການທີ່ໄດ້ຮັບອະນຸຍາດດຳເນີນທຸລະກິດ

7) ອາຍຸນຳໃຊ້ໃບອະນຸຍາດດຳເນີນທຸລະກິດ

9. ການປະກອບເອກະສານ.

ຜູ້ທີ່ມີຈຸດປະສົງຂໍອະນຸຍາດດຳເນີນທຸລະກິດ ຕ້ອງໄດ້ຍື່ນຄຳຮ້ອງ ຢູ່ຂະແໜງອຸດສາຫະກຳ ແລະ ການຄ້າຂັ້ນເມືອງ, ຂັ້ນແຂວງ ແລະ ກົມທະບຽນ ແລະ ຄຸ້ມຄອງວິສາຫະກິດ, ກະຊວງ ອຸດສາຫະກຳ ແລະ ການຄ້າເມື່ອເອກະສານຜ່ານການກວດກາຄວາມຖືກຕ້ອງ ແລະ ໄດ້ຮັບການຂຶ້ນທະບຽນວິສາຫະກິດຕາມກຳນົດເວລາແລ້ວ, ຕ້ອງໄດ້ປະກອບເອກະສານ ຄຳຮ້ອງຂໍອະນຸຍາດດຳເນີນທຸລະກິດຕໍ່ຂະແໜງການ ໂຍທາທິການ ແລະ ຂົນສົ່ງ ດັ່ງນີ້:

- 1) ທະບຽນວິສາຫະກິດຈາກກະຊວງ ອຸດສາຫະກຳ ແລະ ການຄ້າ ທີ່ພົວພັນເຖິງບັນດາກິດຈະການທີ່ຂຶ້ນກັບ ຂະແໜງການ ຍທຂ;
- 2) ໃບຄຳຮ້ອງຂໍອະນຸຍາດດຳເນີນທຸລະກິດ ຫລື ຂໍອະນຸຍາດລົງທຶນ;
- 3) ແຜນການດຳເນີນທຸລະກິດ, ການຜະລິດ ຫລື ການບໍລິການ, ປະຫວັດຂອງຄະນະອຳນວຍການ ແລະ ວິຊາການ, ປະກາດສະນິຍະບັດຂອງຫົວໜ້າບໍລິສັດ ແລະ ວິຊາການກ່ຽວຂ້ອງ ກັບທຸລະກິດນັ້ນໆ, ບັນຊີຊັບສິມບັດຄົງທີ່, ໃບຢັ້ງຢືນເງິນຝາກຈາກທະນາຄານ, ໃບຢັ້ງຢືນກຳມະສິດພາຫະນະ ແລະ ອື່ນໆ;
- 4) ບັດປະຈຳຕົວ ຫລື ສຳມະໂນຄົວ (ບຸກຄົນ ຫລື ນິຕິບຸກຄົນ ພາຍໃນ), ພັດສະປອດ ຫລື ບັດພັກອາໄສຂອງຄົນຕ່າງດ້າວ (ບຸກຄົນ ຫລື ນິຕິບຸກຄົນ ຕ່າງປະເທດ);
- 5) ຮູບຜູ້ອຳນວຍການ 3x4 ຈຳນວນ 2 ໃບ;
- 6) ໃບແຈ້ງໂທດ.

10. ການໂອນໃບອະນຸຍາດດຳເນີນທຸລະກິດ

ອະນຸຍາດໃຫ້ມີການໂອນໃບອະນຸຍາດດຳເນີນທຸລະກິດໃຫ້ບຸກຄົນທີ່ມີເງື່ອນໄຂ ຕາມ ມາດຕາ 5 ຂອງລະບຽບການຄຸ້ມຄອງການຂໍອະນຸຍາດດຳເນີນທຸລະກິດ ໃນຂະແໜງການ ໂຍທາທິການ ແລະ ຂົນສົ່ງ, ສະບັບເລກທີ 17582/ຍທຂ, ລົງວັນທີ 8/8/2018, ແຕ່ຕ້ອງໄດ້ຮັບອະນຸຍາດຈາກພາກສ່ວນກ່ຽວຂ້ອງກ່ອນ. ດັ່ງນັ້ນ, ຖ້າຫາກຜູ້ຖືໃບອະນຸຍາດດຳເນີນທຸລະກິດ ຕ້ອງການໂອນໃບອະນຸຍາດໃຫ້ຜູ້ໃດ, ແມ່ນສາມາດຍື່ນຄຳຮ້ອງຕໍ່ພາກສ່ວນຮັບຜິດຊອບອະນຸຍາດນັ້ນ. ເຊິ່ງການກວດກາຜູ້ຖືກໂອນແມ່ນດຳເນີນຕາມຂັ້ນຕອນຜູ້ຂໍອະນຸຍາດໃໝ່;

ການໂອນໃບອະນຸຍາດໃນກໍລະນີຜູ້ໄດ້ຮັບອະນຸຍາດເສຍຊີວິດ, ຖ້າຫາກຍາດຕິພີ່ນ້ອງ ມີຈຸດປະສົງຢາກດຳເນີນກິດຈະການຕໍ່ໄປ ໃຫ້ຜູ້ທີ່ມີເງື່ອນໄຂຕາມ ມາດຕາ 7 ຂອງລະບຽບການຄຸ້ມຄອງການຂໍອະນຸຍາດດຳເນີນທຸລະກິດ ໃນຂະແໜງການ ໂຍທາທິການ ແລະ ຂົນສົ່ງ, ສະບັບເລກທີ 17582/ຍທຂ, ລົງວັນທີ 8/8/2018 ຍື່ນຄຳຮ້ອງ ພາຍໃນກຳນົດເວລາ 90ວັນ (ເລີ່ມແຕ່ມີເສຍຊີວິດ), ແຕ່ຖ້າຫາກບໍ່ມາສະເໜີຕໍ່ການດຳເນີນທຸລະກິດ ພາຍໃນ 90 ວັນດັ່ງກ່າວ ໃບອະນຸຍາດດຳເນີນທຸລະກິດ ແມ່ນຈະສິ້ນສຸດລົງ.

ຖ້າຫາກຄຳຮ້ອງຂໍໂອນໃບອະນຸຍາດດຳເນີນທຸລະກິດ ໄດ້ຮັບການອະນຸຍາດ ໃຫ້ພາກສ່ວນຮັບຜິດຊອບ ລະບຸຂໍ້ຄວາມທີ່ອະນຸຍາດໄວ້ດ້ານຫລັງຂອງໃບອະນຸຍາດ ແລະ ແຈ້ງໃຫ້ ກະຊວງອຸດສາຫະກຳ ແລະ ການຄ້າ ເພື່ອຊາບ.

**11. ການຍຸບເລີກ ຫລື ຢຸດເຊົາ**

ວິສາຫະກິດທີ່ຕ້ອງການຍຸບເລີກ ຫລື ຢຸດເຊົາ, ຈະຕ້ອງແຈ້ງໃຫ້ພາກສ່ວນຮັບຜິດຊອບອອກອະນຸຍາດ ກ່ອນພາຍໃນກຳນົດເວລາ 30 ວັນ, ເມື່ອພາກສ່ວນຮັບຜິດຊອບອອກອະນຸຍາດໄດ້ຮັບການແຈ້ງຍຸບເລີກຂອງວິ ສາຫະກິດແລ້ວ ໃຫ້ພິຈາລະນາ ແລະ ມີຄຳສັ່ງໃຫ້ຍຸບເລີກໄດ້ເວລາໃດ, ພາຍໃຕ້ເງື່ອນໄຂ ແລະ ວິທີການ ແນວໃດນັ້ນ, ໃຫ້ພິຈາລະນາເຖິງຜົນປະໂຫຍດ ສ່ວນໄດ້ ສ່ວນເສຍຂອງລູກຄ້າ ແລະ ຜູ້ໃຊ້ບໍລິການເປັນຫລັກ ວິສາຫະກິດຕ້ອງໄດ້ລໍຖ້າການອະນຸມັດຂອງພາກສ່ວນຮັບຜິດຊອບອອກອະນຸຍາດໃຫ້ກ່ອນ.

ການອະນຸຍາດຍຸບເລີກກິດຈະການ ມອບໃຫ້ພາກສ່ວນຮັບຜິດຊອບອອກອະນຸຍາດນັ້ນ ເກັບຄືນໃບ ອະນຸຍາດທີ່ອອກໃຫ້ ພ້ອມໃບທະບຽນວິສາຫະກິດ ແລະ ແຈ້ງໃຫ້ກະຊວງ ອຸດສາຫະກຳ ແລະ ການຄ້າຊາບ.

**12. ການຕົກເຮັຍເສຍຫາຍຂອງໃບອະນຸຍາດດຳເນີນທຸລະກິດ**

ໃນກໍລະນີໃບອະນຸຍາດດຳເນີນທຸລະກິດຖືກຕົກເຮັຍເສຍຫາຍ ໃຫ້ວິສາຫະກິດຍື່ນຄຳຮ້ອງ ຂໍຮັບໃບ ອະນຸຍາດດຳເນີນທຸລະກິດພາຍໃນກຳນົດ 30 ວັນ, ນັບແຕ່ວັນທີ່ຮັບຊາບວ່າໃບອະນຸຍາດຖືກຕົກເຮັຍເສຍຫາຍ ດັ່ງກ່າວ ເຊິ່ງຕ້ອງໄດ້ເສຍຄ່າທຳນຽມຕາມມູນຄ່າທີ່ກຳນົດ.

**13. ການເຄື່ອນໄຫວຂອງວິສາຫະກິດ ທີ່ຕ້ອງໄດ້ຂໍອະນຸຍາດ ຈາກພາກສ່ວນຂຶ້ນທະບຽນ**

ການເຄື່ອນໄຫວຂອງວິສາຫະກິດ ທີ່ຕ້ອງໄດ້ຂໍອະນຸຍາດ ຈາກພາກສ່ວນຂຶ້ນທະບຽນວິສາຫະກິດກ່ອນ ມີດັ່ງນີ້:

- 1) ປ່ຽນແປງປະເພດທຸລະກິດ (ມາດຕາ13 ຂອງກົດໝາຍວ່າດ້ວຍວິສາຫະກິດ);
- 2) ປ່ຽນແປງຮູບການຂອງວິສາຫະກິດ, ຜູ້ຖືຫຸ້ນ;
- 3) ປ່ຽນຊື່ວິສາຫະກິດ ແລະ ອື່ນໆ ຕາມກົດໝາຍວິສາຫະກິດກຳນົດ.

**14. ພັນທະໜ້າທີ່ຂອງວິສາຫະກິດ**

ເພື່ອໃຫ້ວິສາຫະກິດ ມີມາດຕະຖານ, ສິ່ງເສີມ ແລະ ເພີ່ມທະວີການຄຸ້ມຄອງ ຈຶ່ງໄດ້ກຳນົດພັນທະໜ້າ ທີ່ຂອງວິສາຫະກິດ ໄວ້ດັ່ງນີ້:

- 1) ຕ້ອງໃຫ້ມີປ້າຍຊື່ວິສາຫະກິດ ຖ້າດຳເນີນທຸລະກິດປະເພດໃດ ຕ້ອງມີຄຳສັບນັ້ນໆ ໄວ້ດ້ານໜ້າ ຫລື ດ້ານຫລັງຂອງຊື່ (ລະບຽບການກ່ຽວກັບການຄຸ້ມຄອງປ້າຍ);
- 2) ຕ້ອງໃຫ້ມີການສະແດງໃບອະນຸຍາດດຳເນີນທຸລະກິດ ໄວ້ໃນທີ່ເປີດເຜີຍ ສັງເກດເຫັນໄດ້ງ່າຍ;

- 3) ມີລາຍລະອຽດ ບົດແນະນຳ ຂອງສິນຄ້າ ແລະ ບໍລິການ;
- 4) ມີເອກະສານສະແດງລາຄາສິນຄ້າ ແລະ ຄ່າບໍລິການ;
- 5) ຈັດໃຫ້ມີແຜນຜັງ ແນະນຳກ່ຽວກັບຄວາມປອດໄພໃຫ້ຜູ້ບໍລິໂພກ ແລະ ໃຊ້ການບໍລິການ;
- 6) ຮັກສາຄວາມສະອາດ, ອະນາໄມ ຕາມລະບຽບສາທາລະນະສຸກວາງອອກ;
- 7) ຮັກສາຕົກ, ອາຄານ ໃຫ້ໜັ້ນຄົງ ພ້ອມດ້ວຍລະບົບປ້ອງກັນອັກຄີໄຟ ຕາມກົດໝາຍກໍ່ສ້າງ;
- 8) ຮັກສາສິ່ງແວດລ້ອມ ຕາມກົດໝາຍສິ່ງແວດລ້ອມກຳນົດໄວ້;
- 9) ສ້າງຄວາມສະດວກໃຫ້ແກ່ລູກຄ້າ ແລະ ຜູ້ໃຊ້ບໍລິການ.

**15. ເຈົ້າຂອງກິດຈະການ**

ລະບຽບການສະບັບນີ້ໄດ້ກຳນົດຫຼັກການ, ວິທີການ ແລະ ຂັ້ນຕອນ ໃນການບໍລິຫານທຸລະກິດ ຂອງ ວິສາຫະກິດ ໃນຂົງເຂດ ໂຍທາທິການ ແລະ ຂົນສົ່ງ, ພ້ອມດ້ວຍອຳນາດໜ້າທີ່ຂອງຜູ້ຂໍບໍລິຫານທຸລະກິດ ແລະ ຜູ້ຈັດການ (ມາດຕາ 33 ຂອງກົດໝາຍວ່າດ້ວຍວິສາຫະກິດ) ເພື່ອໃຫ້ການບໍລິຫານຈັດການທຸລະກິດ ມີ ຄວາມເປັນລະບຽບຮຽບຮ້ອຍຕາມກົດໝາຍກຳນົດ.

**16. ຜູ້ຈັດການ**

ເຈົ້າຂອງທຸລະກິດ ແຕ່ງຕັ້ງຜູ້ຈັດການ 1 ທ່ານ ຫລື ອາດຈະແຕ່ງຕັ້ງຕົນເອງເປັນຜູ້ຈັດການກໍໄດ້ ເຊິ່ງຜູ້ ຈັດການຕ້ອງມີເອກະສານດັ່ງນີ້:

- 1) ສຳເນົາບັດປະຊາຊົນ;
- 2) ສຳມະໂນຄົວ;
- 3) ຮູບຖ່າຍ 3 x 4 ຈຳນວນ 2 ໃບ;
- 4) ໃບແຈ້ງໂທດ;
- 5) ໜັງສືແຕ່ງຕັ້ງຈາກເຈົ້າຂອງກິດຈະການ;
- 6) ໃບກວດສຸຂະພາບ 1 ສະບັບ.

ກໍລະນີຜູ້ຈັດການເປັນຄົນຕ່າງປະເທດ ໃຫ້ແຈ້ງສຳເນົາພັດສະປອດ ພ້ອມດ້ວຍສຳເນົາໃບອະນຸຍາດ ເຮັດວຽກ ເພື່ອເປັນຫຼັກການປະກອບການພິຈາລະນາ.

ເມື່ອພາກສ່ວນຮັບຜິດຊອບອອກອະນຸຍາດ ກວດກາຄວາມຖືກຕ້ອງຂອງເອກະສານແລ້ວ ຕ້ອງອອກ ໜັງສືຮັບຮອງ ເພື່ອເປັນຫຼັກຖານ ແລະ ແຈ້ງໃຫ້ຜູ້ທີ່ຖືກແຕ່ງຕັ້ງຊາບ, ໃນກໍລະນີກວດພົບພາຍຫຼັງວ່າຜູ້ແຈ້ງ ໄດ້ແຈ້ງຂໍ້ມູນບໍ່ຖືກຕ້ອງ ໃຫ້ດຳເນີນແກ້ໄຂໃຫ້ຖືກຕ້ອງ ແລະ ຄົບຖ້ວນພາຍໃນກຳນົດ 7 ວັນ.

ໃນກໍລະນີ ຜູ້ຈັດການໄດ້ຮັບການແຕ່ງຕັ້ງຈາກເຈົ້າຂອງທຸລະກິດແລ້ວ ແລະ ໄດ້ຮັບແຈ້ງເປັນຜູ້ຈັດການ ຈາກຄະນະຮັບຜິດຊອບແລ້ວ ແຕ່ບໍ່ສາມາດປະຕິບັດໜ້າທີ່ໄດ້ ຫລື ພົ່ນຈາກຕໍາແໜ່ງ ຈະຕ້ອງມີການແຕ່ງຕັ້ງຜູ້ ຈັດການແທນ ຕາມເງື່ອນໄຂຂ້າງເທິງ ດັ່ງນີ້:

- 1) ກໍລະນີຜູ້ຈັດການບໍ່ສາມາດປະຕິບັດໜ້າທີ່ໃນກຳນົດ 7 ວັນ ຫລັງອອກໃບຮັບຮອງ ໃຫ້ເຈົ້າ ຂອງທຸລະກິດ ຫລື ຜູ້ຈັດການມອບໝາຍໃຫ້ຜູ້ໃໝ່ປະຕິບັດແທນບໍ່ໃຫ້ກາຍ 30 ວັນ ແລະໃຫ້ ບຸກຄົນທີ່ຮັບຜິດຊອບແທນແຈ້ງໃຫ້ຜູ້ຮັບຜິດຊອບອອກທະບຽນພາຍໃນ 3 ວັນ ນັບແຕ່ມື້ທີ່ ໄປປະຕິບັດໜ້າທີ່ແທນ ໂດຍມີໜ້າທີ່ ແລະ ຄວາມຮັບຜິດຊອບຄືກັບຜູ້ຈັດການ;
- 2) ກໍລະນີຜູ້ຈັດການພົ່ນຈາກໜ້າທີ່ ໃຫ້ເຈົ້າຂອງທຸລະກິດແຕ່ງຕັ້ງຜູ້ໃໝ່ເຮັດໜ້າທີ່ແທນ ແລະ ໃຫ້ຜູ້ຈັດການທີ່ໄດ້ຮັບໜ້າທີ່ໃໝ່ແຈ້ງໃຫ້ ຜູ້ຮັບຜິດຊອບອອກອະນຸຍາດ ຍົກເວັ້ນກໍລະນີ ຜູ້ຮັບຜິດຊອບໃໝ່ເຄີຍແຈ້ງເປັນຜູ້ຈັດການໄວ້ແລ້ວ ໃຫ້ເຈົ້າຂອງທຸລະກິດແຈ້ງການປ່ຽນແປງ ຜູ້ຈັດການ ຕາມລະບຽບ.

**17. ການຄວບຄຸມທຸລະກິດທີ່ຂຶ້ນກັບຂະແໜງ ໂຍທາທິການ ແລະ ຂົນສົ່ງ**

ຜູ້ອອກອະນຸຍາດດຳເນີນທຸລະກິດ ສາມາດສົ່ງໃຫ້ໂຈະກິດຈະການ ຫລື ດຳເນີນການແກ້ໄຂຕາມເຫັນ ສົມຄວນ ເມື່ອຜູ້ຮັບຜິດຊອບອອກອະນຸຍາດພົບເຫັນກໍລະນີ ດັ່ງນີ້:

- 1) ຝ່າຜົນລະບຽບການສະບັບນີ້ ແລະ ກົດໝາຍກ່ຽວຂ້ອງ;
- 2) ບໍ່ປະຕິບັດຕາມຄຳສັ່ງ ຫລື ໜັງສືແຈ້ງເຕືອນ ຂອງຄະນະຮັບຜິດຊອບອອກອະນຸຍາດ;
- 3) ໃນກໍລະນີ ເຈົ້າຂອງທຸລະກິດ ຫລື ຜູ້ຈັດການ ບໍ່ຢຸດການກະທຳ ຫລື ດຳເນີນການແກ້ໄຂ ຕາມ ຄຳສັ່ງຂອງຜູ້ອອກອະນຸຍາດ ໃຫ້ພາກສ່ວນຮັບຜິດຊອບອອກອະນຸຍາດ ເຮັດໜັງສືແຈ້ງໃຫ້ ບຸກຄົນດັ່ງກ່າວໃນກຳນົດເວລາ 30 ວັນ.

**18. ການສັ່ງຝັກໃບອະນຸຍາດ.**

ຖ້າບໍ່ມີການປະຕິບັດຕາມຄຳສັ່ງ ຫລື ແຈ້ງເຕືອນ, ຜູ້ຮັບຜິດຊອບອອກໃບອະນຸຍາດ ຈະອອກໜັງສື ແຈ້ງເຕືອນໃຫ້ຝັກເຊົາກິດຈະການຄັ້ງລະ 15 ວັນ, ບໍ່ໃຫ້ເກີນ 3 ຄັ້ງ ຕໍ່ເຈົ້າຂອງທຸລະກິດ, ສຳລັບຜູ້ຈັດການ ຜູ້ ອອກອະນຸຍາດ ຈະແຈ້ງໃຫ້ປັບປຸງພາຍໃນກຳນົດ 30 ວັນ. ຜູ້ທີ່ໄດ້ຮັບການສັ່ງຢຸດເຊົາກິດຈະການ ຫລື ດຳເນີນ ການແກ້ໄຂ ຈະບໍ່ສາມາດເຄື່ອນໄຫວທຸລະກິດໄດ້ໃນໄລຍະທີ່ຖືກສັ່ງຝັກ.

**19. ການແຈ້ງຖອນອະນຸຍາດ**

ໜັງສືແຈ້ງໂຈະໃບອະນຸຍາດ, ການຖອນໃບອະນຸຍາດດຳເນີນທຸລະກິດ ຫລື ໃບຮັບແຈ້ງເປັນຜູ້ຈັດການ ໃຫ້ສິ່ງເປັນລາຍລັກອັນສອນ ແລະ ມີການເຊັນຮັບເອົາເອກະສານຢ່າງດີ ຈາກພາກສ່ວນກ່ຽວຂ້ອງ, ເຈົ້າຂອງ ທຸລະກິດ ຫລື ຜູ້ຈັດການຕາມແຕ່ລະກໍລະນີ ແລະ ຖືວ່າເຈົ້າຂອງວິສາຫະກິດຮັບຊາບແລ້ວພາຍໃນກຳນົດ 7ວັນ ນັບແຕ່ມື້ສິ່ງເອກະສານ, ຍົກເວັ້ນມີການພິສູດໄດ້ວ່າຜູ້ກ່ຽວບໍ່ໄດ້ຮັບເອກະສານ.

ຄຳສັ່ງຖອນໃບອະນຸຍາດ ຫລື ໃບຮັບແຈ້ງຜູ້ຈັດການ ເປັນຄຳສັ່ງທາງການຂອງລັດ. ດັ່ງນັ້ນ ເຈົ້າຂອງວິສາຫະກິດ ຫລື ຜູ້ຈັດການ ສາມາດຍື່ນຄຳຮ້ອງ ເພື່ອພິຈາລະນາແກ້ໄຂ ຕາມຄວາມເໝາະສົມ ຫລື ຮ້ອງຟ້ອງຕໍ່ສານເພື່ອຕັດສິນ.

**20. ພັນທະຂອງບັນດາກົມ ໃນການປັບປຸງການອຳນວຍຄວາມສະດວກໃຫ້ແກ່ການອອກອະນຸຍາດດຳເນີນທຸລະກິດ**

ບັນດາກົມຂອງກະຊວງ ຈະຕ້ອງເຮັດໜ້າທີ່ຄົ້ນຄວ້າ ປັບປຸງ ແລະ ສ້າງເງື່ອນໄຂ ເພື່ອອອກອະນຸຍາດດຳເນີນທຸລະກິດຂອງຂະແໜງການ ຍທຂ ໃຫ້ແກ່ພາກທຸລະກິດໃຫ້ຫລາຍ ຕາມຄວາມຮຽກຮ້ອງຕ້ອງການຂອງການພັດທະນາເສດຖະກິດ-ສັງຄົມ. ໝາຍຄວາມວ່າ ຖ້າເງື່ອນໄຂອັນໃດທີ່ເຫັນວ່າເກົ່າແກ່ ຫຼື ບໍ່ແທດເໝາະ, ບັນດາກົມທີ່ກ່ຽວຂ້ອງຈະຕ້ອງນຳໄປຄົ້ນຄວ້າປັບປຸງ, ສຳລັບບາງຂະແໜງທີ່ບໍ່ທັນມີການກຳນົດເງື່ອນໄຂເທື່ອ ແຕ່ມີຄວາມຕ້ອງການດຳເນີນທຸລະກິດ ກໍໃຫ້ເປັນເຈົ້າການຮີບຮ້ອນຄົ້ນຄວ້າໂດຍໄວທີ່ສຸດ.

ໃນການຄົ້ນຄວ້າປັບປຸງ ແລະ ສ້າງເງື່ອນໄຂ ເພື່ອອອກອະນຸຍາດດຳເນີນທຸລະກິດ ນັ້ນ, ບັນດາກົມກ່ຽວຂ້ອງ ຕ້ອງກຳນົດເງື່ອນໄຂໃຫ້ແທດເໝາະກັບສະພາບເສດຖະກິດ, ການອຳນວຍຄວາມສະດວກຕາມທິດທັນເປັນສາກົນ (ສ້າງຄວາມສະດວກ, ກຳນົດຂັ້ນຕອນທີ່ງ່າຍດາຍ ແລະ ໃຊ້ເວລາສັ້ນທີ່ສຸດ ໃນການອອກອະນຸຍາດດຳເນີນທຸລະກິດ, ແຕ່ພາຍຫຼັງໄດ້ຮັບການອະນຸຍາດ ແມ່ນມີການກວດກາ ແລະ ຄຸ້ມຄອງທີ່ເຂັ້ມງວດຕາມລະບຽບກົດໝາຍ) ພ້ອມທັງໄປຕາມທິດສາມສ້າງ, ໂດຍສະເພາະ ຕ້ອງບຸກທະລຸການຫລຸດຜ່ອນການກຳນົດເງື່ອນໄຂທີ່ສ້າງຄວາມຫຍຸ້ງຍາກ ຫລື ກຳນົດເງື່ອນໄຂທີ່ສູງເກີນຄວາມຈຳເປັນ ເປັນຕົ້ນແມ່ນ ດ້ານການເງິນ, ພາຫະນະ ແລະ ກົນຈັກ, ແຕ່ຕ້ອງຫັນໄປສູ່ການຍົກສູງປະສິດທິພາບການຄຸ້ມຄອງ ເຊັ່ນ: ຕ້ອງສ້າງລະບົບຕິດຕາມ, ກວດກາ, ກຳນົດໃຫ້ມີການເຮັດປະກັນໄພ ແລະ ສ້າງສັນຍາຮັບເໝົາທີ່ຮັດກຸມ, ຊັດເຈນ ແລະ ຕ້ອງໄດ້ຈົດທະບຽນສານ ເປັນຕົ້ນ.

**21. ລະບົບລາຍງານ, ການຕິດຕາມ ແລະ ປະເມີນຜົນ**

- ໃຫ້ພາກສ່ວນທີ່ອອກອະນຸຍາດ ສັງລວມຂໍ້ມູນການອອກອະນຸຍາດດຳເນີນທຸລະກິດໃນຂົງເຂດຮັບຜິດຊອບຂອງຕົນ, ສະຫຼຸບຕີລາຄາ ແລະ ປະເມີນຜົນການຈັດຕັ້ງປະຕິບັດ ພ້ອມທັງໃຫ້ລາຍງານຕາມຂັ້ນດັ່ງນີ້: ຫ້ອງການ ຍທຂ ເມືອງ ສິ່ງບົດສະຫລຸບລາຍງານໃຫ້ ພະແນກ ຍທຂ ນະຄອນຫລວງ, ແຂວງ; ສຳລັບພະແນກ ຍທຂ ນະຄອນຫລວງ, ແຂວງ ສິ່ງບົດສະຫລຸບ ລາຍງານໃຫ້ພາກສ່ວນທີ່ກ່ຽວຂ້ອງຂອງຕົນ ແລະ ກະຊວງໂຍທາທິການ ແລະ ຂົນສົ່ງ (ກົມແຜນການ ແລະ ການຮ່ວມມື) ເປັນປະຈຳ 6 ເດືອນ ແລະ ປີ. ພ້ອມດຽວກັນນີ້, ກົມແຜນການ ແລະ ການຮ່ວມມື ລາຍງານໃຫ້ຄະນະນຳກະຊວງ ແລະ ພາກສ່ວນກ່ຽວຂ້ອງ ເປັນປະຈຳ 6 ເດືອນ ແລະ ປີ ເພື່ອສະຫລຸບ, ສັງລວມເປັນສະຖິຕິ ແລະ ນຳໃຊ້ເຂົ້າໃນການວາງແຜນພັດທະນາ ແຕ່ລະໄລຍະ;

- ກົມແຜນການ ແລະ ການຮ່ວມມື ສ້າງລະບົບຖານຂໍ້ມູນຕາມທິດທັນເປັນທັນສະໄໝ ສາມາດເຊື່ອມໂຍງຂໍ້ມູນກັບກະຊວງ ອຸດສາຫະກຳ ແລະ ການຄ້າ, ກະຊວງ ການເງິນ, ພະແນກໂຍທາທິການ ແລະ ຂົນສົ່ງແຂວງ ແລະ ນະຄອນຫລວງວຽງຈັນ.

22. ການຈັດຕັ້ງປະຕິບັດ ແລະ ຜົນສັກສິດ

- ໃຫ້ເລີ່ມຈັດຕັ້ງປະຕິບັດພາຍຫຼັງລົງລາຍເຊັນເປັນຕົ້ນໄປ. ເມື່ອຮອດກຳນົດເວລາ 1 ປີ ໃຫ້ສະຫລຸບຕີລາຄາ ການຈັດຕັ້ງປະຕິບັດ ເພື່ອຖອດຖອນບົດຮຽນ ແລະ ປັບປຸງຂໍ້ຄົງຄ້າງ;
- ໃນກໍລະນີ ພົບຄວາມຫຍຸ້ງຍາກໃນການຈັດຕັ້ງປະຕິບັດ ມອບໃຫ້ພາກສ່ວນກ່ຽວຂ້ອງປະສານສົມທົບກັນເພື່ອພ້ອມກັນແກ້ໄຂໃຫ້ທັນເວລາ ພ້ອມທັງລາຍງານໃຫ້ຂັ້ນເທິງຂອງຕົນຊາບ;
- ມອບໃຫ້ກົມແຜນການ ແລະ ການຮ່ວມມື, ກະຊວງ ໂຍທາທິການ ແລະ ຂົນສົ່ງ ປະສານສົມທົບກັບພາກສ່ວນກ່ຽວຂ້ອງ ຈັດຕັ້ງເຜີຍແຜ່, ແນະນຳໃຫ້ບັນດາ ພະແນກ ຍທຂ ແຂວງ, ນະຄອນຫລວງ ແລະ ຫ້ອງການ ຍທຂ ເມືອງ ໃຫ້ເຂົ້າໃຈ ພ້ອມກັນຈັດຕັ້ງປະຕິບັດ ເອກະພາບກັນທົ່ວຂະແໜງການ ຍທຂ;
- ຄຳແນະນຳສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.

ຫົວໜ້າຫ້ອງການ.



ຍຸນຈັນ ສິນຣາຊະວົງ

ນຳສົ່ງ:

- ບັນດາກົມ, ສະຖາບັນ, ກອງວິຊາການ ທີ່ຂຶ້ນກັບຂະແໜງການ ຍທຂ ພາກສ່ວນລະ 1 ສະບັບ ເພື່ອຈັດຕັ້ງປະຕິບັດ
- ພະແນກ ຍທຂ ນະຄອນຫຼວງ ແລະ ແຂວງ ພາກສ່ວນລະ 1 ສະບັບ ເພື່ອຈັດຕັ້ງປະຕິບັດ